

98775- نشئی کی طلاق کا حکم

سوال

ایک شخص نشہ کرتا اور بیوی کو زد کوب کرتا رہا اور زبانی طور پر اسے کئی بار طلاق دیتا ہے، جیسا کہ وہ کہے: تجھے تین طلاقیں " اور وہ اس وقت ہوش میں نہ ہو اور بعد میں وہ بیوی سے صلح کر لے۔
لیکن اب وہ شخص اپنے پروردگار کے سامنے توبہ کر چکا ہے اور نماز کی پابندی کرتا اور اپنے کیے پر نادم ہے، شریعت کا اس سلسلہ میں کیا حکم ہے؟

پسندیدہ جواب

نشئی کی طلاق میں اہل علم کا اختلاف پایا جاتا ہے جب کوئی شخص نشہ آور اشیاء مثلاً شراب نوشی وغیرہ کرتا ہو تو کیا اس کی طلاق واقع ہوگی یا نہیں؟
اس میں دو قول ہیں:

پہلا قول:

اس کی طلاق واقع ہو جائیگی، امام ابو حنیفہ اور امام مالک رحمہما اللہ کا یہی قول ہے، اور امام شافعی اور امام احمد رحمہما اللہ کا بھی ایک قول یہی ہے۔
ان کا کہنا ہے کہ: اس لیے کہ اس کی عقل مصیبت و نافرمانی کی بنا پر عقل زائل ہوئی ہے، اس لیے بطور سزا اور عتاب اس کی طلاق واقع ہوگی کیونکہ اس نے معصیت کا ارتکاب کیا ہے۔
دیکھیں: المغنی ابن قدامہ (289/7) انہوں نے کئی ایک دلائل سے استدلال کیا ہے۔

دوسرا قول:

اس کی طلاق واقع نہیں ہوگی، ظاہریوں کا مسلک یہی ہے اور امام احمد اور امام شافعی رحمہما اللہ کا دوسرا قول ہے، اور امام احمد کا مستقل قول یہی ہے کہ یہ طلاق واقع نہیں ہوگی انہوں نے درج ذیل دلائل سے استدلال کیا ہے:

1 اللہ سبحانہ و تعالیٰ کا فرمان ہے:

﴿اے ایمان والو تم نشہ کی حالت میں نماز کے قریب مت جاؤ، حتیٰ کہ جو کہہ رہے ہو اسے تم جاننے لگو﴾۔ النساء (43)۔

چنانچہ اللہ سبحانہ و تعالیٰ نے نشئی کی بات کو غیر معتبر قرار دیا ہے، کیونکہ وہ جانتا ہی نہیں کہ وہ کیا کہہ رہا ہے۔

2 صحیح حدیث میں وارد ہے کہ ایک شخص رسول کریم صلی اللہ علیہ وسلم کے پاس آیا اور زنا کا اقرار کیا تو رسول کریم صلی اللہ علیہ وسلم نے فرمایا:

"کیا شراب نوشی کی ہے؟"

تو ایک شخص نے اٹھ کر اس آدمی کا منہ سونگھا تو اسے شراب کی بونہ آئی"

صحیح مسلم حدیث نمبر (1695).

یہ حدیث اس کی دلیل ہے کہ اگر اس نے شراب نوشی کی ہوتی تو رسول کریم صلی اللہ علیہ وسلم اس کے اقرار کو قبول نہ کرتے، اس لیے اس کی طلاق واقع نہیں ہوگی۔

3 اس لیے کہ عثمان بن عفان اور ابن عباس رضی اللہ تعالیٰ عنہم کا قول بھی یہی ہے اور صحابہ کرام میں اس قول کا کوئی مخالفت نہیں۔

امام بخاری رحمہ اللہ کہتے ہیں :

"عثمان رضی اللہ تعالیٰ عنہ کا قول ہے : مجنون اور پاگل اور نشئی کی طلاق نہیں، اور ابن عباس رضی اللہ تعالیٰ عنہما کا قول ہے : نشئی اور جبر کردہ شخص کی طلاق جائز نہیں۔

ابن منذر رحمہ اللہ کہتے ہیں : عثمان رضی اللہ تعالیٰ عنہ سے یہ ثابت ہے اور ہمارے علم میں کوئی بھی صحابی اس میں ان کا مخالفت نہیں۔

4 اس لیے کہ وہ مفقود الارادہ ہے لہذا وہ مکروہ یعنی جبر کیے گئے شخص کے مشابہ ہوا۔

5 اور اس لیے بھی کہ اس کی عقل زائل ہے، لہذا وہ مجنون اور سولے ہوئے شخص کے مشابہ ہوا۔

6 اس لیے کہ مکلف ہونے کے لیے عقل شرط ہے اور جو سمجھ ہی نہ رکھے وہ مکلف نہیں ہوتا۔

دیکھیں : مجلۃ الحجوث الاسلامیہ (252/32) الموسوعۃ الفقہیہ (18/29) الانصاف (433/8).

دوسرے قول کو بہت سارے اہل علم نے راجح قرار دیا ہے مثلاً شیخ الاسلام ابن تیمیہ اور ان کے شاگرد ابن قیم رحمہم اللہ اور معاصرین علماء میں سے شیخ ابن باز اور شیخ ابن عثیمین رحمہم اللہ نے یہی فتویٰ دیا ہے۔

شیخ ابن باز رحمہم اللہ سے دریافت کیا گیا :

کیا نشئی کی طلاق واقع ہو جائیگی ؟

اور اگر واقع ہوگی تو کیا اس کے ظالمانہ تصرفات مثلاً زنا قتل اور چوری وغیرہ پر اس کا محاسبہ اور مواخذہ ہوگا، اگر ایسا ہی ہے تو پھر دونوں حالتوں میں کیا فرق ہے ؟

شیخ رحمہم اللہ کا جواب تھا :

"نشئی کی طلاق واقع ہونے میں علماء کرام کا اختلاف پایا جاتا ہے، جمہور علماء کرام کے ہاں اس کی طلاق واقع ہو جائیگی اور اس کے افعال پر اس کا مواخذہ بھی ہوگا، اور اس کی معصیت و نافرمانی طلاق ساقط کرنے میں عذر ثابت نہیں ہوگی۔

اسی طرح اس کے غلط افعال یعنی قتل یا چوری یا زنا وغیرہ پر اس کا مواخذہ کرنے میں عذر ثابت نہیں ہوگا۔

لیکن بعض اہل علم کہتے ہیں کہ نشی کی طلاق واقع نہیں ہوگی، غلیضہ راشد عثمان رضی اللہ تعالیٰ عنہ سے یہی منقول ہے کیونکہ اس کی عقل نہیں اس لیے اس کے ان افعال پر جو دوسروں کو ضرر دیں مواخذہ نہیں ہوگا۔

اور پھر طلاق تو اسے بھی اور اس کے علاوہ دوسرے کو بھی ضرر دیتی ہے اس لیے اس پر اس کا مواخذہ نہیں کیا جائیگا، کیونکہ نشی کی سزا تو کوڑے میں نہ کہ اس کی سزا میں طلاق واقع کرنا ہے۔

اور اسی طرح اس کا غلام آزاد کرنا اور باقی سارے تصرفات مثلاً بیع و شراہ اور ہبہ وغیرہ سب باطل ہیں۔

رہا اس کے اعمال پر اس کا مواخذہ تو ان پر اس کا مواخذہ کیا جائیگا، اور نشہ اس کے لیے عذر نہیں نہ تو زنا میں اور نہ ہی چوری اور قتل میں، اور نہ کسی دوسرے عمل میں، کیونکہ افعال پر عاقل اور غیر عاقل انسان دونوں کا مواخذہ کیا جائیگا۔

اور اس لیے بھی کہ ہوسکتا ہے وہ نشہ کو اللہ کی حرام کردہ اشیاء اور برائی میں وسیلہ بنا لے، اور اسے دلیل بنا کر برے کام کرنے لگے، اس طرح ان معاصی کے احکام ضائع ہو جائیں، لہذا اہل علم اس پر متفق ہیں کہ اس کے افعال پر اس کا مواخذہ کیا جائیگا۔

رہا قول تو صحیح یہی ہے کہ نشی کے قول کو نہیں لیا جائیگا، جب یہ علم ہو جائے کہ اس نے نشہ کی حالت اور مدہوش ہونے کی حالت میں طلاق دی ہے تو طلاق واقع نہیں ہوگی، اور اسی طرح اگر نشہ کی حالت میں اس نے غلام آزاد کر دیا تو آزاد نہیں ہوگا، یا پھر نشہ کی حالت میں مالی تصرف کیا تو اس کو بھی نہیں لیا جائیگا، اور اسی طرح نشہ کی حالت میں کئی گئی بیع و شراہ اور وہ سب تصرفات جن کا تعلق عقل سے ہے وہ واقع اور ثابت نہیں ہونگے۔

کیونکہ یہ اس کے قولی تصرفات میں شامل ہوتے ہیں جیسا کہ ہم بیان کر چکے ہیں، اور اعتماد بھی اسی پر ہے اور ہم اسی کا فتویٰ دیتے ہیں وہ یہ کہ جب ثابت ہو جائے کہ وہ طلاق کے وقت نشہ کی حالت میں تھا تو اس کی طلاق واقع نہیں ہوگی، اس لیے کہ عقل پر پردہ تھا۔

لیکن اگر وہ گنہگار نہ ہو مثلاً کسی نے نشہ آور مشروب پلا دیا اور اسے علم ہی نہ تھا کہ اس میں نشہ ہے، یا پھر اس پر جبر کیا گیا اور جبر اسے نشہ والا مشروب پلا دیا گیا تو وہ گنہگار نہیں، اس حالت میں سب کے ہاں طلاق واقع نہیں ہوگی؛ کیونکہ اس کا نشہ تھا نہ تھا، لہذا اس پر عمل نہیں ہوگا بلکہ وہ مظلوم یا پھر دھوکہ دیا گیا ہے "انتہی

دیکھیں: فتاویٰ الطلاق (29)۔

مزید آپ الشرح الممتع (433/10) طبع الکتبۃ التوفیقیۃ کو بھی دیکھیں۔

اس بنا پر مذکورہ بیوی کو طلاق نہیں ہوگی، ہم اللہ تعالیٰ کا شکر ادا کرتے ہیں جس نے خاوند کو توبہ کی توفیق سے نوازا، اور اسے استقامت کی راہ دکھائی، اللہ تعالیٰ سے اپنے اور اس کے لیے ثابت قدمی کی دعا کرتے ہیں۔

واللہ اعلم۔